

तिथि 16 सितम्बर 2025

समय 18:10

मुख्य समाचार:-

- हरियाणा के मुख्यमंत्री नायब सिंह सैनी ने राज्य पर्यावरण योजना 2025 का शुभारंभ किया - कहा कि ये हरियाणा के सतत विकास और पर्यावरण संरक्षण में मील का पत्थर साबित होगा।
- प्रधानमंत्री नरेंद्र मोदी की अगुआई में सरकार ने भारत को एक वैश्विक जलवायु चैंपियन बनाया।
- वाहन विक्रेताओं ने अगली पीढ़ी के जी एस टी सुधारों का स्वागत किया - कहा दीवाली पर अच्छी बिक्री होगी।
- हरियाणा में कल प्रधानमंत्री के जन्मदिवस से सेवा पखवाड़ा मनाया जाएगा।
- हरियाणा राज्य बाल विकास परिषद् की उपाध्यक्ष सुमन सैनी ने लाडवा में राज्य स्तरीय जुड़ो प्रतियोगिता का शुभारंभ किया।

\*\*\*\*\*

हरियाणा के मुख्यमंत्री नायब सिंह सैनी ने आज राज्य पर्यावरण योजना -2025 का शुभारंभ और नॉन CO2 पाथवेज रिपोर्ट 2025-26 का विमोचन किया। यह कदम हरियाणा के सतत विकास और पर्यावरण संरक्षण में मील का पत्थर साबित होगा।

मुख्यमंत्री ने कहा कि इस योजना के लागू होने से वायु गुणवत्ता में सुधार होगा, प्रदूषण के स्तर में कमी आएगी और प्रदेश के नागरिकों को एक स्वच्छ, स्वस्थ और सुरक्षित वातावरण मिलेगा। साथ ही, यह पहल हरियाणा को राष्ट्रीय एवं अंतर्राष्ट्रीय स्तर पर सतत विकास के लक्ष्यों की प्राप्ति की दिशा में अग्रणी बनाएगी।

श्री नायब सिंह ने कहा कि स्वच्छ पर्यावरण की दिशा में ऐसी पहल करने वाला हरियाणा देश का पहला राज्य बन गया है। राज्य पर्यावरण योजना केवल एक या दो विभागों का काम नहीं है। इस योजना के लिए कई विभागों को मिलकर काम करना होगा। इसके लिए एक उच्च स्तरीय समिति का गठन किया जाएगा, जो विभिन्न विभागों के बीच तालमेल और प्रगति की निगरानी का काम

करेगी। यह भी सुनिश्चित किया जाएगा कि सभी विभाग मिशन मोड में काम करें, पूरी पारदर्शिता और जवाबदेही के साथ आगे बढ़ें और जनता की भागीदारी भी सुनिश्चित हो। इस मौके पर पर्यावरण, वन एवं वन्यजीव मंत्री राव नरबीर सिंह भी उपस्थित रहे।

\*\*\*\*\*

भारत सेवा और सुशासन, यानी जनसेवा और सुशासन के मंत्र से प्रेरित होकर, प्रधानमंत्री नरेंद्र मोदी के नेतृत्व में सरकार परिवर्तन और प्रगति लाने के लिए निरंतर अथक प्रयास कर रही है।

आज, इस विशेष श्रृंखला - सेवा पर्व में, हम जानेंगे कि कैसे मोदी सरकार ने भारत को एक वैश्विक जलवायु चैंपियन में बदल दिया है।

बढ़ती ऊर्जा आवश्यकताओं वाले एक विकासशील राष्ट्र के रूप में देखे जाने से, भारत तेज़ी से एक वैश्विक जलवायु परिवर्तन में बदल गया है। पिछले 11 वर्षों में, वनों के संरक्षण से लेकर जलवायु न्याय की वकालत तक, सौर छतों से लेकर हरित गतिशीलता तक, भारत यह साबित कर रहा है कि विकास और स्थिरता साथ-साथ चल सकते हैं। पेरिस में जलवायु परिवर्तन पर आयोजित 21वें सम्मेलन में, भारत ने 2030 तक 40 प्रतिशत स्थापित स्वच्छ ऊर्जा क्षमता हासिल करने का संकल्प लिया था। लेकिन अपनी प्रतिबद्धता पर खरा उतरते हुए, देश ने निर्धारित समय से नौ साल पहले ही 2021 में यह लक्ष्य हासिल कर लिया। पिछले साल सितंबर में अपनी संयुक्त राज्य अमेरिका की यात्रा के दौरान, प्रधानमंत्री नरेंद्र मोदी ने इस बात को उजागर किया था कि भारत में दुनिया की 17 प्रतिशत आबादी रहती है लेकी इसका कार्बन उत्सर्जन चार प्रतिशत से भी कम है।

देश ने वैश्विक LiFE आंदोलन, यानी पर्यावरण के लिए जीवनशैली, की भी शुरुआत की, जो दैनिक जीवन में सरल और टिकाऊ विकल्पों को अपनाने का आह्वान है। बाकू में जलवायु परिवर्तन पर आयोजित 29 वें सम्मेलन में, भारत ने हरित हाइड्रोजन, औद्योगिक डीकार्बोनाइजेशन और महिलाओं के नेतृत्व वाली जलवायु कार्यवाई में हुई प्रगति पर प्रकाश डाला। जलवायु परिवर्तन के खिलाफ अग्रणी आवाज़ बनने के लिए प्रधानमंत्री मोदी की प्रशंसा करते हुए, ऑस्ट्रेलियाई समाजसेवी डॉ. एंड्रयू फॉरेस्ट ने कहा..

साहसिक प्रतिबद्धताओं और वास्तविक कार्रवाई के साथ, भारत न केवल वैश्विक जलवायु वार्ता में भाग ले रहा है, बल्कि वह इसे आकार भी दे रहा है।

अश्विनी कुमार शर्मा, आकाशवाणी समाचार, चंडीगढ़

\*\*\*\*\*

वाहन विक्रेताओं ने अगली पीढ़ी के जीएसटी सुधारों का गर्मजोशी से स्वागत किया है। उन्होंने इसे दिवाली से पहले मिला बड़ा तोहफ़ा बताया है। ये सुधार 22 सितम्बर से लागू होने जा रहे हैं।

पंचकूला में मारुति कार डीलर मुकेश बंसल ने कहा कि कारों पर जी एस टी की दर कम होने से कारों की बिक्री बढ़ेगी और खरीददार को भी फायदा होगा।

श्री बंसल ने कहा कि यह भारत की बढ़ी होती अर्थव्यवस्था के लिए भी अच्छा है।

\*\*\*\*\*

विधानसभा उपाध्यक्ष डॉक्टर कृष्ण मिश्रा ने कहा -देश की लगातार तीसरी बार कमान संभालने वाले प्रधानमंत्री के जन्मदिवस को भी सेवा पखवाड़े के रूप में देश भर में मनाया जा रहा है। इसके लिए इस प्रकार के आयोजन किये जा रहें जिससे कि आमजन को धरातल पर लाभ मिले।

वो जींद में जन समस्याएं सुनने और कुछ का मौके पर निपटान करने के बाद मीडिया को संबोधित कर रहे थे।

\*\*\*\*\*

हरियाणा के कैबिनेट मंत्री विपुल गोयल ने कहा कि 'सेवा पखवाड़ा' के उपलक्ष्य में कल फरीदाबाद में एक भव्य रक्तदान शिविर का आयोजन किया जाएगा।

उन्होंने कहा कि पखवाड़े के अंतर्गत समाजहित में विभिन्न कार्यक्रम आयोजित होंगे।

\*\*\*\*\*

हरियाणा राज्य बाल विकास परिषद की उपाध्यक्ष सुमन सैनी ने आज लाडवा की कोणार्क अकादमी में 58वें राज्य स्तरीय जूडो प्रतियोगिता का शुभारंभ किया।

इस अवसर पर उन्होंने कहा कि राज्य स्तर पर प्रति वर्ष तीन सर्वश्रेष्ठ अखाड़ों को 50 लाख रुपये, 30 लाख रुपये व 20 लाख रुपये की प्रोत्साहन राशि दी जाएगी। जिला स्तर पर भी तीन सर्वश्रेष्ठ अखाड़ों को 15 लाख, 10 लाख और 5 लाख रुपये की राशि दी जाएगी।

उन्होंने कहा कि सरकार खेलों को बढ़ावा देने के लिए कृत संकल्प है। खिलाड़ियों को तराशने के लिए एक हजार 489 खेल नर्सरियां खोली गई हैं। जिनमें 37 हजार 225 खिलाड़ी प्रशिक्षण ले रहे हैं।

उन्होंने एक पेड़ मां के नाम अभियान के तहत अकादमी के परिसर में पौधारोपण भी किया।

\*\*\*\*\*